

# صدقہ فطر کے مسائل

جمع و ترتیب

مفتی محمد شعیب عثمانی

صدقہ فطر کا حکم اور اس کی شرائط

صدقہ فطر کا نصاب اور اُسکی مقدار۔

صدقہ فطر کس کس کی جانب سے۔

زکوٰۃ اور صدقہ فطر میں فرق

صدقہ فطر کی چند عمومی کوتاہیاں۔

جامعہ عکبر عیسیٰ لا یشککنا فیہ

# فہرست

- ۱۔ صدقہ فطر کا حکم اور اسکے شرائط \*\*\*\*\* ۲
- ۲۔ صدقہ فطر کا نصاب اور اسکی مقدار \*\*\*\*\* ۳
- ۳۔ صدقہ فطر کس کس کی طرف سے لازم ہے \*\*\*\*\* ۶
- ۴۔ صدقہ فطر کے وجوب اور ادائیگی کا وقت \*\*\*\*\* ۷
- ۵۔ صدقہ فطر کا مستحق \*\*\*\*\* ۹
- ۶۔ زکوٰۃ اور صدقہ فطر میں فرق \*\*\*\*\* ۹
- ۷۔ فطرہ کے بارے میں چند عمومی کوتاہیاں \*\*\*\*\* ۱۰
- ۸۔ صدقہ فطر کس شکل میں اداء کیا جائے \*\*\*\*\* ۱۱



## صدقہ فطر کے مسائل

صدقہ فطر جو کہ عید الفطر کے دن کا ایک اہم کام ہے اور رمضان کے اختتام پر اس کی ادائیگی کی جاتی ہے، اس سے متعلق مندرجہ ذیل امور کو بیان کیا جائے گا۔

### ۱۔ صدقہ فطر کا حکم اور اسکے شرائط:

صدقہ فطر واجب ہے، جس کا مطلب یہ ہے کہ اس کی ادائیگی کرنا ضروری ہے، اس کو اداء نہ کرنے والا گناہ گار ہے۔ (البنایۃ: 3/481)

### شرائط:

صدقہ فطر کے وجوب کیلئے مندرجہ ذیل شرائط کا پایا جانا ضروری ہے:

(1) آزاد ہونا: غلام پر صدقہ فطر لازم نہیں، ہاں! اس کی طرف سے مالک غنی اداء کرنے کا پابند ہے۔

(2) مسلمان ہونا: کافر پر صدقہ فطر لازم نہیں، اس لئے کہ وہ عبادت کی اہلیت ہی نہیں رکھتا۔ (3) مالک نصاب ہونا: یعنی ساڑھے باؤن تولہ چاندی یا اس کی مالیت کے ضرورت سے زائد مال کا مالک ہونا۔ (الدر المختار: 2/360)

فائدہ: کسی شخص کے دو گھر ہیں ایک میں وہ خود رہتا ہے اور دوسرا خالی پڑا ہے یا کسی کو کرایہ پردے رکھا ہے، تو دوسرا مکان اس کی ضرورت سے زائد کہلائے گا، اب اگر اس کی اتنی قیمت ہو جس پر زکوٰۃ واجب ہو جاتی ہے تو اس پر صدقہ فطر واجب ہے، البتہ اگر مالک کا اسی مکان کی آمدنی پر گزارا ہوتا ہے، اس کے علاوہ کوئی اور ذریعہ معاش نہیں ہے تو یہ مکان بھی ضروری اسباب میں داخل ہے اور اس پر صدقہ فطر واجب نہیں ہوگا۔

(تاتارخانیہ: 2/418)

## ۲۔ صدقہ فطر کا نصاب اور اسکی مقدار:

نصاب سے وہ مالیت مراد ہے جس پر صدقہ فطر لازم ہوتا ہے، اور مقدار سے مراد وہ واجب الأداء مقدار ہے جس کا صدقہ فطر کے طور پر اداء کرنا لازم ہوتا ہے۔

### صدقہ فطر کا نصاب:

اس کا نصاب وہی ہے جو وجوبِ زکوٰۃ کا نصاب ہے، یعنی ساڑھے 52 تولہ چاندی یا اُس کی مالیت کے بقدر ضرورت سے زائد مال کا مالک ہونا، البتہ اس میں مالِ تجارت ہونا، سال کا گزرنا، بالغ یا عاقل ہونا شرط نہیں، پس اسی لئے بعض اوقات صدقہ فطر اُس شخص پر بھی لازم ہوتا ہے جس پر زکوٰۃ لازم نہیں ہوتی۔

(نوادر الفقہ، رفیع عثمانی: 272)

واضح رہے کہ صدقہ فطر کے نصاب میں زکوٰۃ کی طرح مال کا ”نامی“ یعنی بڑھنے والا ہونا یا ”سال کا گزرنا“ شرط نہیں، یعنی زکوٰۃ کے نصاب میں تو سونا، چاندی، نقدی یا مالِ تجارت کا ہونا ہی ضروری ہے، جب کہ صدقہ فطر میں ان چار مالوں کے علاوہ بھی ہر قسم کا مال نصاب میں شامل ہوتا ہے، البتہ ایک چیز ان دونوں نصابوں میں مشترک ہے کہ روزِ مرہ کی ضرورتوں سے زائد ہو اور قرضے سے بچا ہوا ہو۔

(مجمع الانہر: 226/1، 227) (طحطاوی علی المراقی، باب صدقۃ الفطر) (ہدایہ، باب

صدقۃ الفطر) (الدر المختار: 2/360)

## غیر صاحب نصاب کیلئے بھی صدقہ فطر اداء کرنا بہتر ہے :

صدقہ فطر ادا کرنے کا حکم صرف مال داروں کے ساتھ خاص نہیں ، بلکہ فقراء کو بھی صدقہ فطر ادا کرنے کی ترغیب دی گئی ہے ، اگرچہ شرعاً اُن پر لازم نہیں لیکن اگر وہ اداء کر دیں تو اُن کیلئے بھی بہتر اور برکت کا باعث قرار دیا گیا ہے ، چنانچہ ایک حدیث میں ہے ، حضرت ارشاد رضی اللہ عنہ ابو ہریرہ فرماتے ہیں: ”زَكَاةُ الْفِطْرِ عَلَى الْغَنِيِّ وَالْفَقِيرِ“

صدقہ فطر غنی اور فقیر دونوں اداء کریں۔

(دار قطنی: 2110)

ایک اور روایت میں ہے: صدقہ فطر (واجب ہے) گیہوں میں سے ایک صاع دو آدمیوں کی طرف سے (یعنی ہر ایک کی جانب سے آدھا آدھا صاع ہوگا) خواہ چھوٹے ہوں یا بڑے،، آزاد ہوں یا غلام، مرد ہوں یا عورت ، اور ایک روایت کے مطابق ”غنی ہو یا فقیر“۔

غنی کا معاملہ یہ ہے کہ اللہ تعالیٰ اس مال دار کو تو صدقہ فطر ادا کرنے کی وجہ سے پاکیزہ بنا دیتا ہے اور فقیر (جو مالک نصاب نہ ہو) اس کو اس سے زیادہ عنایت فرماتا ہے ، جتنا اس نے صدقہ فطر کے طور پر دیا ہے۔

حدیث میں یہ جو بشارت دی گئی ہے: ”فَيُرْوَدُ اللَّهُ تَعَالَى عَلَيْهِ أَكْثَرَ مِمَّا أَعْطَى“ یعنی اللہ تعالیٰ اس کو اس سے زیادہ عنایت فرماتا ہے، جتنا اس نے صدقہ فطر کے طور پر دیا ہے۔ یہ اگرچہ مال دار کے لیے بھی ہے، مگر اس کو فقیر کے ساتھ اس لیے خاص فرمایا کہ اس کی ہمت افزائی ہو۔ (مظاہر حق جدید: 2/207)

## صدقہ فطر کی مقدار:

احادیث طیبہ میں صدقہ فطر کی ادائیگی کیلئے چار چیزیں (گندم، جو، کشمش اور کھجور) مذکور ہیں، نسائی شریف میں ان روایات کو تفصیل سے ملاحظہ کیا جاسکتا ہے۔ ان میں سے گندم کے اندر نصف صاع یعنی پونے دو سیر اداء کرنے کا حکم ہے اور جو، کشمش اور کھجور کے اعتبار سے صدقہ فطر اداء کیا جائے تو ایک صاع مکمل یعنی ساڑھے تین سیر اداء کرنے کی تعلیم دی گئی ہے۔ (عمدة الفقہ: 3/168)

## فائدہ:

۱۔ ایک صاع کی مقدار = ساڑھے تین سیر تین ماشہ۔

۲۔ نصف صاع = پونے دو سیر تین ماشہ۔ (جوہر الفقہ، جلد 3، اوزان شرعیہ)

۳۔ کلو گرام میں = 1625 گرام یعنی ایک کلو 625 گرام۔ (فتاویٰ زکریا: 3/232)

آج کل لوگوں نے یہ رواج اپنا لیا ہے کہ صرف گیہوں کی قیمت کے مطابق صدقہ فطر ادا کرتے ہیں اس لئے کہ اس کی قیمت کم ہوتی ہے، اگرچہ اس میں مسئلہ کے اعتبار سے کوئی حرج تو نہیں، البتہ بہتر یہ ہے کہ صاحب حیثیت اور مال دار لوگ کھجور اور کشمش وغیرہ کی قیمت سے صدقہ فطر ادا کیا کریں، اس صورت میں صدقہ فطر اگرچہ زیادہ تو بنے گا لیکن اس میں فقراء کے لیے زیادہ فائدہ ہے اس لئے ثواب بھی زیادہ ہوگا۔

### ۳۔ صدقہ فطر کس کس کی طرف سے لازم ہے:

صدقہ فطر مرد پر اپنی اور اپنی نابالغ اولاد کی طرف سے اداء کرنا واجب ہے، بالغ اولاد اور بیوی کی طرف سے اداء کرنا واجب تو نہیں، البتہ اگر ان کی طرف سے بھی اداء کر دیا جائے، جیسا کہ عموماً ایسا ہی کیا جاتا ہے تو یہ بھی درست ہے۔ (الجوهرة: 1/133)

اس بارے میں ضابطہ یہ ہے کہ صدقہ فطر کا تعلق ولایت، مؤنتہ اور نفقہ سے ہے، پس جس شخص کے ذمہ کسی دوسرے کی ولایت، مؤنتہ اور نفقہ کی ذمہ داری ہو اُس پر دوسرے شخص کی طرف سے صدقہ فطر اداء کرنا بھی لازم ہوگا اور جس پر نہ ہو اُس پر صدقہ فطر بھی لازم نہ ہوگا۔

(عالمگیری: 1/193)

### صدقہ فطر کن افراد کی جانب سے لازم نہیں:

- (1) جو بچہ ماں کے پیٹ میں ہو اس کی طرف سے لازم نہیں۔ (شامیہ: 2/361)
- (2) بیوی کا صدقہ فطر خاوند پر واجب نہیں۔ (شامیہ: 2/363)
- (3) بالغ اولاد اگرچہ وہ اس کے عیال میں سے ہوں اور اپاہج ہوں، اُن کا صدقہ فطر لازم نہیں، البتہ اگر بالغ اولاد معتوہ (یعنی کم عقل) اور مجنون (یعنی پاگل) ہے تو اس کا حکم نابالغ کی طرح ہے، یعنی باپ کے اوپر لازم
- (4) اپنے مالدار ماں باپ کی طرف سے صدقہ فطر ادا کرنا اولاد پر واجب نہیں، اگرچہ اہل و عیال میں سے ہوں۔ (عالمگیری: 1/193)
- (5) اگر باپ نے اپنی نابالغ لڑکی کی شادی کر کے خاوند کے سپرد کر دیا ہو تو باپ کے ذمہ اُس کا صدقہ فطر لازم نہیں رہتا،

بشرطیکہ وہ شوہر کی خدمت کی صلاحیت رکھتی ہو، کیونکہ اس کے بغیر شوہر پر بیوی کا نفقہ نہیں ہوتا تو صدقہ فطر بھی لازم نہ ہوگا اور ایسی صورت میں باپ صدقہ فطر کا مکلف ہو جائے گا، پس خلاصہ یہ ہے کہ رخصتی یعنی شوہر کے سپرد کردینے اور خدمت کی صلاحیت ہونے کی صورت میں باپ پر صدقہ فطر لازم نہ رہے گا (شامیہ: 2/362)

(6) بالغ فقیر لڑکی شادی شدہ ہو یا غیر شادی شدہ اس کا صدقہ فطر باپ یا شوہر کسی پر بھی واجب نہیں۔ (شامیہ: 2/362)

(7) چھوٹے بہن بھائیوں اور دیگر رشتہ داروں کی طرف سے صدقہ فطر ادا کرنا واجب نہیں اگرچہ وہ اُس کے عیال میں بھی ہوں۔ (عالمگیری: 1/193)

(8) دادا پر بالاتفاق پوتوں کا صدقہ فطر واجب نہیں، جب کہ اس کا مفلس بیٹا زندہ ہو، البتہ اگر بیٹا زندہ نہ ہو تو دادا کو اداء کر دینا چاہیے۔ (شامیہ: 2/362)

## ۴۔ صدقہ فطر کے وجوب اور ادائیگی کا وقت :

یعنی فطرانہ لازم کب ہوتا ہے، اُسے کب اداء کر سکتے ہیں اور کب اداء کرنا مستحب ہے۔

## صدقہ فطر کے واجب ہونے کا وقت:



- صدقہ فطر عید الفطر کے دن صبح صادق طلوع ہونے کے بعد واجب ہوتا ہے ، پس:
- (1) جو شخص صبح صادق سے پہلے مر جائے اس پر واجب نہ ہو گا۔
  - (2) جو شخص اس دن صبح صادق کے بعد مرے تو اس پر یہ صدقہ واجب ہے۔
  - (3) جو شخص صبح صادق سے پہلے پیدا ہوا ہو یا کافر تھا اور مسلمان ہو گیا اس پر بھی صدقہ فطر واجب ہے۔

- (4) جو شخص صبح صادق کے بعد پیدا ہوا ہو یا مسلمان ہوا ہو تو اس پر یا اس کی طرف سے صدقہ فطر واجب نہیں ، اس لیے کہ وجوب کے وقت وہ اس کا اہل نہیں تھا۔
- ( ہندیہ: 192/1 )

## فطر کب اداء کر سکتے ہیں:

عید کے دن سے پہلے بھی صدقہ فطر ادا کرنا جائز ہے، چنانچہ حضرت سیدنا عبد اللہ بن کے رضی اللہ عنہما عمر بارے میں آتا ہے ”يُؤَدِّيَهَا قَبْلَ ذَلِكَ بِالْيَوْمِ وَالْيَوْمَيْنِ“ وہ عید سے ایک دو دن پہلے صدقہ فطر نکال دیا کرتے تھے۔

(ابوداؤد: 1610)

البتہ عید سے کتنا پہلے اداء کر سکتے ہیں ، اس کی تفصیل یہ ہے کہ رمضان المبارک کے داخل ہونے کے بعد کسی بھی وقت صدقہ فطر اداء کر سکتے ہیں ، نماز عید سے پہلے بھی اور بعد میں بھی اداء کیا جاسکتا ہے، البتہ پہلے اداء کر دینا بہتر ہے ، تاہم پہلے اداء نہ کرنے سے ساقط نہ ہو گا۔

(ہدایہ : باب صدقۃ الفطر) (الدر المختار : 2 / 367) (ابو داؤد: 1609)

## ۵۔ صدقہ فطر کا مستحق :

صدقہ فطر کے مستحق وہی لوگ ہیں جو زکوٰۃ کے مستحق ہیں، یعنی زکوٰۃ کے مصارف اور صدقہ فطر کے مصارف ایک ہی ہیں۔ (الدر المختار: 2/368)

یعنی ہر وہ شخص جو مسلمان ہو، صاحبِ نصاب نہ ہو، سید نہ ہو، دینے والے کے اصول و فروع یعنی اوپر نیچے کا رشتہ دار نہ ہو، دینے والے کے ساتھ اُس کا زوجیت یعنی میاں بیوی کا رشتہ نہ ہو تو اُس کو تملیکاً یعنی مالک بنا کر صدقہ فطر اداء کر سکتے ہیں۔

زکوٰۃ کی طرح صدقہ فطر کے بھی سب سے بہتر مستحق مدارسِ اسلامیہ کے طلباء کرام ہیں، اس لئے کہ اس میں دین کی خدمت بھی ہے، اشاعتِ اسلام میں تعاون بھی ہے اور صدقہ جاریہ بھی ہے۔

## ۶۔ زکوٰۃ اور صدقہ فطر میں فرق :

- (1) زکوٰۃ کا اداء کرنا فرض ہے، جبکہ صدقہ فطر کی ادائیگی واجب ہے۔
  - (2) زکوٰۃ کا انکار کرنے والا کافر ہے جبکہ صدقہ فطر کا منکر کافر نہیں۔ (در مختار: 2/358)
  - (3) زکوٰۃ کے لازم ہونے کیلئے سال کا گزرنا شرط ہے، جبکہ صدقہ فطر کے لازم ہونے کیلئے سال کا گزرنا شرط نہیں۔
- (طحطاوی علی المراقی، صدقۃ الفطر)

- (4) زکوٰۃ میں مال کا ”نامی“ یعنی بڑھنے والا ہونا شرط ہے، جبکہ فطرہ میں مال کا ”نامی“ ہونا شرط نہیں، مال غیر نامی میں بھی صدقہ فطر لازم ہو جاتا ہے۔ (شامیہ: 2/360)
- (5) زکوٰۃ کے لازم ہونے کیلئے عاقل و بالغ ہونا شرط ہے جبکہ صدقہ فطر کے واجب ہونے کیلئے عاقل و بالغ ہونا شرط نہیں، مجنون اور نابالغ کے پاس بھی اگر مال نصاب موجود ہو تو صدقہ فطر لازم ہو جاتا ہے۔ (شامیہ: 2/359)
- (6) زکوٰۃ صرف اپنی طرف سے جبکہ صدقہ فطر اپنے نابالغ بچوں طرف سے بھی ہے۔
- (7) صدقہ فطر مال کے ہلاک ہو جانے سے ساقط نہیں ہوتا جبکہ زکوٰۃ مال کی ہلاکت سے ساقط ہو جاتی ہے۔ (شامیہ: 2/361)

## ۷۔ فطرہ کے بارے میں چند عمومی کوتاہیاں :

- (1) عموماً یہ سمجھا جاتا ہے کہ جس پر زکوٰۃ لازم نہیں اُس پر صدقہ فطر بھی نہیں ہے، حالانکہ ایسا نہیں، اس لئے کہ بسا اوقات صدقہ فطر اُس پر بھی لازم ہوتا ہے جس پر زکوٰۃ لازم نہیں۔ (نوادر الفقہ، رفیع عثمانی: 272)
- (2) — یہ سمجھا جاتا ہے کہ اگر کسی بھی وجہ سے روزے نہیں رکھے تو صدقہ فطر بھی لازم نہیں، حالانکہ ایسا نہیں، صدقہ فطر اُس پر بھی لازم ہوتا ہے جس نے روزے نہ رکھے ہوں۔ (عالمگیری: 1/192)
- (3) — بعض لوگ اپنے نابالغ بچوں کی طرف سے صدقہ فطر اداء نہیں کرتے، حالانکہ اُن کی جانب سے نکالنا بھی ضروری ہے۔ (عالمگیری: 1/192)
- (4) بعض حضرات غیر مستحق لوگوں مثلاً: پروفیشنل بھکاریوں کو صدقہ فطر اداء کر دیتے

ہیں اگرچہ وہ مستحق نہ ہوں، یہ درست نہیں۔ صدقہ فطر کا مصرف زکوٰۃ کا مصرف ہے، لہذا مستحقین زکوٰۃ ہی کو صدقہ فطر اداء کرنا چاہیے۔ (الدر المختار: 2/368)

(5) بعض لوگ عید کی تیاریوں اور شاپنگ وغیر میں اس قدر مصروف اور مشغول ہوتے ہیں کہ عید کی نماز سے پہلے صدقہ فطر اداء کرنا ہی رہ جاتا ہے۔ یاد رکھیں! یہ طریقہ درست نہیں، کیونکہ صدقہ فطر عید الفطر کی نماز سے پہلے پہلے اداء کرنا چاہیے، نماز عید کے بعد صدقہ فطر اداء کرنا مکروہ ہے، لیکن بہر حال پھر بھی اداء کرنا ضروری ہے۔ (طحطاوی علی المراقی، باب صدقۃ الفطر)

## ۸۔ صدقہ فطر کس شکل میں اداء کیا جائے :

صدقہ فطر میں اجناس یعنی گندم، جو وغیرہ دینا بھی درست ہے، جیسا کہ دیہات وغیرہ میں یہ چیزیں بآسانی دستیاب ہوتی ہیں، اور اگر چاہیں تو قیمت بھی دی جاسکتی ہے، اور قیمت دینے کی صورت میں اُس کا پونے دو کلو گندم یا ساڑھے تین کلو جو وغیرہ کی قیمت کے برابر ہونا ضروری ہوگا۔ اور قیمت کا دینا صرف جائز ہی نہیں بلکہ افضل ہے، کیونکہ اس میں فقیر کی حاجت زیادہ اچھے طریقے سے پوری ہو سکتی ہے، کہ وہ اپنی مرضی اور منشاء کے مطابق ضرورت کی اشیاء خرید سکتا ہے۔

(رحیمیہ : 7/201) (شامیہ : 2/366)

